




Hacı Firudin Süleymanoğlu

Dərdim Dağa Bənzəyir

İntizarın lövbər salıb
Gözlərimin içindədir.
Ümidimi duman alıb,
Dərdim o dağ biçimdədir...

İtirmişəm yolu, izi,
Qayalardır həmdəm yerim.
Bu sevdadan necə keçim?
Çaylar, mənə yol göstərin...

Gedim yarın bağçasına,
Bəlkə üzüm gülə bir az.
Bu həsrətin nəşəsindən
Qəlbim doyar, gözüm doymaz...

Qeyrətə Gəl

Göz dikərək mən tanrının gözüne,
Çox kasıbam-dedim, görüm sözü nə?
Dedi, bəndəm, güman gətir özünə,
Qeyrətə gəl, at kasıblıq daşını.

Halal ruzi dayanıbkən qarşında,
Nə gəzirsən özgə ocaq başında?
Qismət axtar öz suyunda, aşında,
Qeyrətə gəl, at kasıblıq daşını.

Salamatsan- gecə-gündüz sızlama,
Tənbəlliyə qucaq açıb nazlama.
Qəddin əyib özgədən pay gözləmə-
Qeyrətə gəl, at kasıblıq daşını...

Əlimdəki Çiçəkdir

Sən bir çiçək,
mən bir arı.

Hər kəs
bilsin olanları,
O tər qönçə
dodaqlardan
şəkər
çəkə bilmirəmsə,
neyləyirəm
o vüqarı,
əlimdəki
çiçək dolu
budaqları?..

Üzürəm Nədən

Payızındır canda, qışımdır yoxsa?
Sazaqlar içində süzürəm nədən,
Yayın hərərəti məndən yan keçib,
Buzlu deryalarda üzürəm nədən.

Bu necə zillətdir-çəkirəm zorla,
İblis hökm eləyir, insanlıq torda.
Cahillər meydanda, aqillər harda?..
Bu zülmə hələ də dözüürəm nədən.

Silahlar ox olub batır gözümə,
Terror külək kimi dəyir üzümə,
Qəzəblə yumruğu vurub dizimə,
Ömrümü, özümü əzirəm nədən.

Ayağım dəyməyir Cıdır düzünə,
Mən həsrət qalmışam Şuşa üzünə.
Baxdıqca dünyanın qanlı gözüne,
Yarpaq tək saralıb əsirəm nədən.

Demə ki, Firudin niyə küskündü,
Bu gün dünənkindən daha pis gündü,
İnsanlıq bir sonsuz yola sürgündü -
Cavabın axtarib gəzirəm nədən.

Görəcəksən

Bu həyat belədir, canım, ürəyim,
Sənə kimdən deyim, nədən söyləyim?
Qaya güman yerim, dağa söykənim-
Bir gün qapımızda qış görəcəksən.

Hələ gül qoxuyur bu meşə, bu dağ,
Sözlüdür budaqlar, səslidir yarpaq.
Bir gün ayaq altından sular qaçaacaq,
Yanan əllərimdə daş görəcəksən.

Nə dərdlər yaşadım-halıdır dünya,
Çiçəklər önündə xalıdır dünya.

Kimdən söz istəsin yaralı dünya?!
Ağlayan gözümdə yaş görəcəksən.

Nə yedim-ağzımda bir tam qalmadı,
Firudin, söz getdi, ilham qalmadı.
Daha yapışmağa adam qalmadı-
Bir gün əllərimi boş görəcəksən.

Ulduz Olarsan

Yerdəsən, qisməti göydə arama,
Birdən görünməyən ulduz olarsan.
Azıb kainatın ənginliyində
Əlimiz yetməyən bir qız olarsan.

Eşqin, məhəbbətin tapmaz ünvanı,
Ağacda yarpaq tək hey sozalarsan.
Tək olan insanın olmaz amanı,
Hər gələn ağızda bir söz olarsan...

Yerdəsən, qisməti göydə arama,
Demə ki, sabahın üzü yaxşıdır.
Firudin bu sözə deyər ürəkdən:
Alovlan, ocağın közü yaxşıdır.

Atını Çap Dörd Bir Yana..

1-ci şeir

Dörd bir yana çap atını,
Ömrünü sür yana-yana.
Bu gərdişin hər saati
Qənimətdir, bil, insana.

Ulduz axdı, bürc sürüşdü,
Sırrinə çatan olmadı.
Çox fəhlələr atdan düşdü,
Düşəndə tutan olmadı.

Bir tərəfdən yalan dünya,
Bir tərəfdən kalan dünya.
Çoxlarının yas halvasın
Sağlığında çalan dünya...

2-ci şeir

Əbədidir, yoxdur sonu,
Gəl üzünə gülmə onun.
Bir mərhəmət sorağıyla
Min zillətə salan dünya.

Dərdin çəkmək bu dünyanın
Təkçə sənə qalmayıb ki.

Atın minmə-boş xülyadır,
Onda yüyən olmayıb ki...

Ağlamaqdan gözüm axdı,
Eşq yolunda sındı belim.
Xəzan gəldi bahar vaxtı,
Qönçə ikən soldu gülüm...

3-cü şeir

Ürək küsüb qan əylədi,
Dilək məndən yan əylədi,
Həsərət cana divan tutdu,
Vüsəl yerin dan əylədi.

Səmadan bir ulduz axdı,
Könül həsrət çəkib baxdı,
Demə ümid ulduzummuş,
Qəlbimi yandırır yaxdı.

Tale mənə nə vermişdi,
Yarıyolda tutub aldı.
Qönçə dolu gülüstanı
Xəzan vurdu, külü qaldı.

4-cü şeir

Gəl sevgimi çəkmə dara,
Salma məni intizara,
Pak sevdanın havasıyla
Sən də məni axtar-ara

Dörd bir yana çap atını,
Ömrünü sür yana-yana.
Bu gərdişin hər saati
Qənimətdir, bil, insana...

Gedibdir

Bəxtimin ilk oxu tuş gəldi daşa,
Sevgim dərd içində, huşu gedibdi.
Ürək cuşa gəlib çətin ki coşa,
Boş qalmış yuvadır-quşu gedibdir.

Nə vaxt qayıdacaq, könlüm, o gözəl,
Nə qoşma köməkdir, nə də ki qəzəl.
Ayaqlar altında yarpağam-xəzəl,
Üzüyəm, üstünün qaşığı gedibdir.

Firudin doymadı bu intizardan,
Əlini üzmədi qışdan, bahardan
Vardır təmənnası o gələn yardan-
Dönüb bir aqilə, naşı gedibdir.